


## Xi xoghlijiet fir-repertorju vast ta' Mro. Antonio Miruzzi (1867 – 1944)

Mija u ħamsin sena minn twelidu



Manoel Pirotta  
manoel.pirotta@um.edu.mt

Astratt: F'Malta, dis-sena, id-dinja bandistika qed tiċċelebra l-150 anniversarju mit-twelid ta' wiehed mill-kompożituri l-aktar prolifici u versatili li qatt rat Malta. Dan huwa Mro. Antonio Miruzzi (10.x.1867 – 23.x.1944), imwield il-Furjana, u li għex u miet il-Hamrun. Xi darba jew oħra, kull banda Maltija u Għawdxija daqqet xi xogħol jew ieħor minn tiegħu, sew jekk hu xi marċ brijuz, funebri, reliġjuż, sinfoniku, jew trionfali, jew xi innu tal-banda, popolari, jew solenni, xi fantasija, kapriċċ, melodija, overtura, jew sinfonia, jonkella xi danza, galopp, gavotta, kwadrilja, mażurka, *passo doppio*, polka, valz, jew xi tip ieħor ta' mużika ballabbli. Uħud minn xoghlijietu ġew ippremjati f'konkorsi internazzjonali, saħansitra ppubblikati. F'karriera twila ta' 'l fuq minn erbghin sena bejn l-aħħar deċennju tas-seklu dsatax u l-bidu tat-tletinijiet tas-seklu l-ieħor, Miruzzi kien surmast-direttur ta' għadd ġmielu ta' baned u entitajiet mużikali oħra. Kien ukoll magħruf ħafna bħala għalliem ta' ħila kbira u direttur tal-banda mill-aqwa. Dan l-artiklu huwa ntiż li jdewwaq lill-qarrej ftit mill-ħafna u ħafna xoghlijiet li ħargu mill-pinna inimitabbli tiegħu.

Kliem muftieħ: Mro. Antonio Miruzzi, University of Malta Junior College, Għaqda Kazini tal-Banda, Soċjetà Filarmonica 'San Ġorġ (Bormla), Soċjetà Filarmonika La Vincitrice (Isla), Soċjetà Filarmonica Nazionale 'La Valette' (Valletta), Soċjetà Mużikali San Ġuzepp (Ħamrun), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Mużikali u Filarmonica 'Leone' (Victoria, Għawdex), 12th May Band and Social Club (Żebbuġ), Għaqda Mużikali 'Beland' (Żejtun).



Mhux faċli tikteb artiklu fuq ir-repertorju daqstant vast bix-xoghlijiet ta' Miruzzi. L-ewwelnett, dawn donnhom ma jispiċċaw qatt, għax kif jgħid tajjeb Mro. Michael Chircop<sup>1</sup>, 'għew bħax-xita'. It-tieninnett, f'uħud mix-xoghlijiet tiegħu ma kienx inizzel ismu fuqhom u/jew jagħtihom isem. It-tieletnett, uħud minnhom intilfu, għew 'neqsin', jew inqerdu fl-aħħar Gwerra Dinjija, bħal fil-każ tal-arkivji tal-baned 'La Vincitrice' (L'Isla), 'San Piju X' (Ħal Lija), u 'Sant' Andrija' (Ħal Luqa). Skont Mifsud Matrenza<sup>2</sup>, l-istess ġara mill-mużika li kien hemm fl-arkivju tal-Banda Ġuzeppina Hamruniża. Nghidu aħna, fost ix-xoghlijiet il-mitlufin insibu li kien hemm: *Un Saluto a Ħamrun (Marcia Militare)*<sup>3</sup>, *Ħamrun Spartans (Marcia Eroica)*<sup>4</sup> (1918), *Ħamrun Boys' Scouts (Marcia)*<sup>5</sup> (1918), *San Giuseppe (Marcia Sinfonica)*, u *Marchese Scicluna*<sup>6</sup> (*Marcia Trionfale*) (1904).

<sup>1</sup> L-awtur ta' 'Tifkira tas-Surmast A. Miruzzi' (In-Nazzjon Tagħna, 26 Janjar 1972.)


<sup>2</sup> Joseph Mifsud Matrenza jista' jitqies bħala l-istorjografu tas-Soċjetà Ġuzeppina Hamruniża peress li kien hu li għabar it-tagħrif kollu biex seta' johroġ il-ktieb taċ-ċentinarju tas-Soċjetà Mużikali 'San Ġuzepp', Hamrun fl-1898.

<sup>3</sup> Il-marċi, hekk imsejha 'brijuzi' ta' Miruzzi kellhom aktar xeħta militari.

<sup>4</sup> Inkiteb għall-okkażjoni tat-tieni rebħa tat-tim Ħamruniż fil-kampjonat tal-aqwa diviżjoni tal-futbol Malti fl-istaġun 1917-18. Skont Mifsud Matrenza, dal-marċ 'erojku u patrijottiku' kien jixbah lill-marċ trionfali *Gloria all' Egitto* tal-opra *Aida* ta' Verdi.

<sup>5</sup> Imnebbah mill-ħafna parati li l-banda tal-*iscouts* kienet bdiet tagħmel ftit wara t-twaqqif tagħha fl-1913 ġewwa l-Ħamrun. Skont Mifsud Matrenza, il-marċ kien wiehed 'majestuż u trijonfali bit-trombi li jixbah ħafna 'l-marċi ta' Sousa.' Indaqq għall-ewwel darba fil-festa ta' San Gejtanu tal-1918.

<sup>6</sup> Waqt programm li kien sar mill-Banda 'san Ġuzepp' tal-Ħamrun fl-1905, Miruzzi kienet nġhatatlu *porta sigaretti* tal-fidda bħala rigal mingħand il-Markiz.



Uhud mix-xoghlijiet tiegħu kien jagħtihom isem bil-Frañċiż. Dan għall-fatt li, għal xi żmien hu kien jgħix (jew ġej u sejjer) it-Tuneżija, u kien jiktibhom speċifikament għall-banda li hu kien waqqaf fuq talba tal-Maltin t'hemmhekk stess. Din kienet iġġib l-isem ta' (*Filarmonica*) *Melitensis 'La Valette'*. Fost ix-xoghlijiet li kiteb meta kien Tuneż insemmu biss, il-Polka 'Cecil', u l-'Cavatina nell'Opera 'Attila' variata per clarinetto Sib' datata 28 ta' Ġunju 1895. Kif nafu, it-Tuneżini kienu u għadhom jikkellmu bil-Frañċiż peress li dan il-pajjiż kien kolonja Frañċiża qabel ma ha l-Indipendenza tiegħu fl-1956. Xoghlijiet oħra bit-titlu Frañċiż huma: *La Joyeuse* (Marċ), *Mes Compliments* (Valz), u l-*Fantasie Arabe*. Mirriċerka li għamel Grazio Anton Grech<sup>7</sup>, jirriżulta li, din il-fantasia, flimkien mal-overtura *La Pausense* kienu ġew esegwiti mill-banda 'La Valette' ta' Tuneż waqt programm muzikali li kien sar f'Kospikwa fis-26 ta' Ġunju 1897. U

b'rabta dejjem mat-Tuneżija, Miruzzi għandu xogħol ieħor minn tiegħu li jgħib l-isem ta' *La Tunisina* (1928). Fl-eżempju t'hawn taħt qed inġib wahda mill-hafna kadenzi li nsibu fil-*Cavatina* għall-klarinet u banda li għadna kif semmejna:



Hemm imbagħad, xoghlijiet oħrajn li kien isemmihom bl-Ingliż peress li, fi żmienu, Malta kienet għadha kolonja tal-Imperu Brittaniku: *Last Time* (Marċ) (1895), *Our President*<sup>8</sup> (Marċ), *Maltese Bells* (Valz), *Farewell!* (Marcia) (1903), *Once More* (Polka), *Rank of Corporal*<sup>9</sup> (*Passo Doppio*). Max-xoghlijiet il-'mitlufin' nistgħu nsemmu wkoll, sett marċi militari li Miruzzi kien kiteb għall-banda tal-Hamrun fl-1916 – liema sena kienet deskritta bħala dik tal-Attrizzjoni. Il-marċi kienu ntitolati b'mod sinifikattiv kif ġej: 1. *Lord Kitchener*, 2. *Albert of Belgium*, 3. *General Joffre*, 4. *Serbia*, 5. *The Heroes of Verdun*, 6. *Victory*. Dawn il-marċi kollha kienu żżanznu waqt marċ li din il-banda kienet għamlet mat-toroq ewlenin tal-Hamrun. Min jaf fejn spiċċa dan is-sett?! U b'rabta dejjem mal-marċi, hawn taħt qed inġib l-introduzzjoni ta' marċ militari ieħor li jgħib l-isem bit-Taljan, *La Piccola Sonia*:



Marċi funebri: Skont Mifsud Matrenza, il-forte ta' Miruzzi, 'minbarra s-sinfoniji u l-innijiet li kiteb, kienu l-marċi funebri, li kiteb *madwar* erbatax li, minkejja l-medda taż-żmien, għadhom jindaqqu sa żmienijietna.' Wieħed jinnota li, l-awtur hawnhekk juża l-kelma 'madwar' għax mhux faċli tgħid bl-eżatt kemm kiteb. Fit-tabella t'hawn taħt qed inġib tabella ta' dawk il-marċi funebri li aħna s'issa ċerti li hargu mill-pinna tiegħu. Dawn kienu ngħataw lill-baned hawn taħt imsemmija bħala rigal mill-kompożitur:

<sup>7</sup> Erbatax-il profil ta' mużiċisti Għawdxin, Maltin u Barranin, pġ. 24.


<sup>8</sup> Dan il-marċ kien iddedikah lill-Avukat Fortunato Mizzi u ndaqq għall-ewwel darba mill-banda 'La Valette' fil-festa ta' San Duminku fit-3 ta' Awwissu 1897. Idem., pġ. 25.

<sup>9</sup> Kien indaqq waqt programm mill-banda 'Leone' tal-Belt Victoria, Għawdex fil-festa ta' San Kolaġeru fl-1893. Ibid., pġ. 23.

	Isem tal-marċ funebri	'San Ġużepp'	'Sant' Andrija'	'Isouard'
01	<i>Cordoglio</i>	✓	✓	✓
02	<i>Sconforto</i>		✓	✓
03	<i>Remembranze</i>	✓	✓	✓
04	<i>Cadavere</i>		✓	✓
05	<i>Una Lacrima</i>	✓	✓	✓
06	<i>Triste Pensieri</i>		✓	✓
07	<i>Rimpianto</i>	✓	✓	✓
08	<i>Giorno di Pianto</i>	✓	✓	✓
09	<i>Lagrime</i>	✓		✓
10	<i>Ai Miei Cari</i>		✓	✓
11	<i>Venerdì Santo</i>	✓	✓	✓
12	<i>Tristezza</i>	✓		

Innijiet solenni: Bla dubju ta' xejn, l-innijiet solenni huma fost l-aktar xogħlijiet importanti fir-repertorju vast tiegħu. Tlieta minn dawn għadhom jindaqqu sal-ġurnata tallum: Innu Solenni '*Alla Beata Maria Vergine*' (Soċjetà Filarmonica 'Nicolò Isouard', Mosta); Innu Solenni lil San Gejtanu (Soċjetà Muzikali 'San Ġużepp', Hamrun; Innu Solenni lil Ġesù Salvatur (Banda 'Papa Piju X', Hal Lija). Hemm innijiet oħrajn ta' Miruzzi li għadna ma nafux jekk humiex qabelxejn żgħar jew kbar, jew jekk għadhomx jindaqqu, jonkella intilfux. Fost dawn insemmu l-Innu '*Maria Vergine del Mare*' għas-Società Filarmonica '*I Cavalieri di Malta*' ta' Tas-Sliema, fuq versi ta' Dun Pawl Vella D.D. Dan l-innu kien iżżanzan f'lejlet il-festa ta' Stella Maris fit-23 ta' Awwissu 1902. Hemm ukoll, l-Innu '*A Maria Vergine con voci puerili*' li kien indaqq mill-Banda 'Konti Ruġġieru' fil-festa tan-Naxxar tal-1927. Wiehed ma jistax jgħid jekk, dan huwiex l-istess wiehed li jgħib l-isem bil-Malti ta' 'Innu lill-Verġni Mbierka' li kien jindaqq f'lejlet u nhar il-festa ta' Santa Marija go H'Attard mill-banda msemmija bejn 1-1926 u 1-1936. F'dan tal-aħħar kienu jkanta kor tat-tfal bniet u tenur, u l-versi tiegħu huma tal-Kav. G. Muscat Azzopardi. Jingħad ukoll li, Miruzzi kien kiteb l-Innu Solenni 'Sant' Andrea' għall-banda Luqija li għib l-istess isem, liema xogħol nemmen li għad isib id-dawl u jibda jindaqq ukoll.

Muzika sagra jew ta' xehta reliġjuża: Bħala kompożitur daqstant prolificu, ma setax jonqos li Miruzzi ma jiktibx ukoll f'dan il-ġeneru. Minbarra l-innijiet li semmejna hawn fuq għadna tiegħu wkoll, responsorji għall-Ġimgha Mqaddsa, *Tantum Ergo* għal Tenur u Baritonu, u tnejn oħra għal Tenur u Baritonu rispettivament, *Vexilla Regis*, *Sette Parole*, *Ultima Parola*, *Gesù sul Tabor*, kif ukoll, *Stabat Mater* għal orkestra. Hafna minn dawn il-kompożizzjonijiet huma xogħlijiet pjuttost kbar. Wiehed ma jridx jinsa jsemmi wkoll, il-marċ reliġjuż, *O Del Cielo Regina Possente* (1897) li kien kiteb espressament għas-Soċjetà Filarmonica 'Nicolò Isouard' tal-Mosta, u l-Innu-marċ *Maria Assumpta* lill-Għaqda Muzikali 'Sta. Marija' ta' Hal Għaxaq.



Tul il-karriera tiegħu wkoll, min jaf kemm-il arrangament għamel ta' muzika klassika u/jew operistika għall-banda. Ngħidu ahna, dawn li ġejjin jinsabu fl-arkivju tal-Banda Ġużeppin Hamruniża:

'Ernani' Atto IV	Selection	Gran Reminiscenza di Verdi	Selection
'Faust' Gounod	Selection	'Barbieri di Siviglia' Rossini	Sinfonia
'Gioconda' Ponchielli	Selection	Opere Donizetti	Pot Pourri

F'artiklu daqshekk żgħir ma jtiniex biżżejjed spazju biex ngħidu kelma fuq in-numru bla qies ta' muzika ballabli li Miruzzi kien tant iħobb jikteb, bħal m'huma l-valzi, *Rosso e Bianco* (1903), *Il Pensiero*, *Mille*

*Baci, Ricordo, Sola e Mesta, Tempo Fa, La Morocchina, u La Spagnola; il-polki, La Promessa, Pst. Pst. Bella, u Verba; il-gavotti, Amor Discreto u Carezze; il-galopp, Costantino; id-danzi, La Creola u La Tunesina (1928); il-passo doppio, San Paolo, u tant u tant oħrajn. Fl-arkivju tagħha, l-Għaqda Mużikali 'Sant' Andrija' ta' Ħal Luqa għandha wkoll xogħol minn tiegħu bl-isem ta' Ballabile, li jikkonsisti f'erba' suites għal flawt, żewġ vjolini, u klarinett baxx.*

Sa sena qabel miet, Miruzzi kien qed jaħdem fuq opra, iżda la nafu x'kien ser ikun is-sugġett tagħha u wisq inqas min seta' kien il-librettist. L-opra baqgħet bla mitmuma u ma nafux safejn laħaq wasal fiha.

Għeluq: Dan l-artiklu qed jitwassal lill-qarrejja Żebbugin: (a) fl-okkażjoni tal-festa titulari ta' San Filep li qed tiġi ċelebrata gewwa Ħaż-Żebbug; (b) fl-okkażjoni tal-150 mit-twelid ta' Mro. Antonio Miruzzi (1867-1944); (ċ) fl-okkażjoni ta' għeluq it-30 sena tiegħi bhala għalliem tal-mużika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.

Aktar artikli mill-istess awtur dwar ħajjet u hidmet is-surmast Antonio Miruzzi, jinsabu fuq OAR@UoM ( <a href="https://www.um.edu.mt/library/oar/">https://www.um.edu.mt/library/oar/</a> )
--